

### पाप र पुण्यको गुट्य गति

आज बापदादा सबै बच्चाहरूलाई विशेष अभ्यासको स्मृति दिलाउँदै हुनुहुन्छ— एक सेकेण्डमा यस आवाजको दुनियाँबाट पर भएर आवाजभन्दा परको दुनियाँको निवासी बन्न सक्दछौ ? जति आवाजमा आउने अभ्यास छ, सुन्ने अभ्यास छ, आवाजलाई धारण गर्ने अभ्यास छ, त्यस्तै आवाजभन्दा परको स्थितिमा स्थित भएर सर्व प्राप्त गर्ने अभ्यास छ ? जसरी आवाजद्वारा रमणिकताको अनुभव गर्दछौ, सुखको अनुभव गर्दछौ त्यस्तै आवाजभन्दा पर अविनाशी सुख-स्वरूप, रमणिक अवस्थाको अनुभव गर्दछौ ? शान्तिको साथ-साथै अति शान्त र अति रमणिक स्थितिको अनुभव छ ? स्मृतिको स्वीच अन गन्यो अनि यस्तो स्थितिमा स्थित भयो । यस्तो रूहानी लिफ्टको उपहार प्राप्त भएको छ ? सदा एवररेडी छौ ? सेकेण्डको इशाराबाट एकरस स्थितिमा स्थित हुन सक्, यस्तो रूहानी सेना तयार छ ? वा स्थित हुनमै समय जान्छ ? अब यस्तो समय आउनेवाला छ जुन यस्तो सत्य अभ्यासको अगाडि अनेकौँको अयथार्थ अभ्यास स्वतः नै प्रत्यक्ष हुनेछ । भन्नु पर्दैन कि तिम्रो अभ्यास अयथार्थ छ— तर यथार्थ अभ्यासको वायुमण्डल, भाइब्रेशनद्वारा स्वयम् नै सिद्ध हुनेछ । यस्तो संगठन तयार छ ?

अहिले समय अनुसार अनेक प्रकारका मानिस जाँच गर्नका लागि आउनेछन् । संगठित रूपमा जो च्यालेन्ज गर्दछौ कि हामी सबै ब्राह्मण एकै को यादमा एकरस स्थितिमा स्थित हुनेवाला हौं— त्यसैले ब्राह्मण संगठनको जाँच हुनेछ । व्यक्तिगत त कुनै ठूलो कुरा छैन तर तिमी सबै विश्व कल्याणकारी, विश्व परिवर्तक हौ । विश्व कल्याणकारी संगठनले विश्वलाई आफ्नो वृत्ति वा भाइब्रेशनद्वारा वा आफ्नो स्मृति स्वरूपको समर्थीद्वारा कसरी सेवा गर्छन्— त्यसको जाँच गर्न धेरै आउनेछन् । आजको विज्ञानद्वारा साइलेन्सको शक्तिको नाम प्रसिद्ध हुनेछ । योगद्वारा कुनचाहिँ शक्तिहरू कहाँसम्म फैलिन्छ, त्यसको विधि र गति के हुन्छ, यो सबै प्रत्यक्ष देखिनेछ । यस्तो संगठन तयार छ ? समय अनुसार अब व्यर्थ कुराहरूलाई छोडेर समर्थ स्वरूप बन । यस्तो विश्व सेवाधारी बन । यति ठूलो कार्य जसको लागि निमित्त बनेका छौ त्यसलाई स्मृतिमा राख । यति श्रेष्ठ कार्यको अगाडि स्वयम्को पुरुषार्थमा हलचल वा स्वयम्को कमजोरीहरू के अनुभव हुन्छ ? आफ्ना कमजोरीहरू, यतिका विशाल कार्यको अगाडि के अनुभव गर्दछौ, राम्रो लाग्छ ? वा स्वयम्माथि नै शरम आउँछ ? च्यालेन्ज र प्राक्टिकल समान हुनु पर्छ । नत्र च्यालेन्ज र प्राक्टिकलमा महान् अन्तर भयो भने सेवाधारीको बदलामा के टाइटल मिल्नेछ ? यस्तो गर्नेवाला आत्माहरू अनेक आत्माहरूलाई वञ्चित गर्नका लागि निमित्त बन्दछन्, पुण्य आत्माको सट्टामा बोझवाला आत्मा बन्न पुग्दछन्— यस पाप र पुण्यको गहन गतिलाई जान । पापको गतिले श्रेष्ठ भाग्यबाट वञ्चित गरिदिन्छ । संकल्पद्वारा पनि पाप हुन्छ । संकल्पको पापको पनि प्रत्यक्षफल हुन्छ । संकल्पमा स्वयम्को कमजोरी, कुनै पनि विकारको— पापको खातामा जम्मा त हुन्छ नै । तर अन्य आत्माहरू प्रति संकल्पमा पनि कुनै विकारको वशीभूत वृत्ति छ भने यो त महापाप हो, कुनै अन्य आत्माहरू प्रति व्यर्थ बोल पनि पापको खातामा जम्मा हुन्छ । यस्तै कर्म अर्थात् सम्बन्ध र सम्पर्कद्वारा कसै प्रति शुभ भावनाको बदलामा अरु कुनै पनि भावना छ भने यो पनि पापको खातामा जम्मा हुन्छ किनकि यो पनि दुःख दिनु हो । शुभ भावनाले पुण्यको खाता बढाउँछ । व्यर्थ भावना, घृणाको भावना वा ईर्ष्याको भावनाले पापको खाता बढाउँछ, त्यसैले बाबाको बच्चा बन्यौ, वर्साको अधिकारी बन्यौ अर्थात् पुण्य आत्मा बन्यौ, यो निश्चय, यो नशा त धेरै राम्रो । तर नशा र ईर्ष्यालाई नमिसाऊ । बाबाको बनेपछि प्राप्ति अनगिन्ती छ तर पुण्य आत्माको साथै पापको बोझ पनि सयगुणाको हिसाबबाट छ, त्यसैले यति असावधान पनि नबन । बाबालाई जान्यौ र वर्सालाई जान्यौ, ब्रह्माकुमार, कुमारी कहलियौ— यसैले अब त पुण्य नै पुण्य छ, पाप त समाप्त भयो वा सम्पूर्ण बनिसक्यौं, यस्तो कुरा नसोच । ब्राह्मण जीवनका नियमहरूलाई पनि ध्यानमा राख । मर्यादाहरू सदैव अगाडि राख । पुण्य र पाप दुवैको ज्ञान बुद्धिमा राख । जाँच गर पुण्य आत्मा कहलाएर मनसा-वाचा-कर्मणा कुनै पाप त गरेनौ ? कुनचाहिँ खाता जम्मा भयो ? कुनै पनि प्रकारको चलनद्वारा बाबाको वा ज्ञानको नाम बदनाम त गरेनौ ? बाबाको पासमा त हरेकको खाता स्पष्ट छ, स्वयम्को अगाडि पनि स्पष्ट गर । आफूले आफैँलाई त्यत्तिकै नचलाऊ अर्थात् धोखा नदेऊ— यस्तो त हुन्छ नै, यो त सबैमा छ ! ठीकै छ

सबैमा भए पनि म सुरक्षित रहनुपर्छ— यस्तो शुभकामना राख तब विश्व सेवाधारी बन्न सक्नेछौ । संगठित रूपमा एकमत एकरस स्थितिको अनुभव गराउन सक्छौ । अहिलेसम्म पनि पापको खाता जम्मा भइरहेको भने चुक्ता कहिले गर्ने ? अन्य आत्मालाई पुण्य आत्मा बनाउनका लागि निमित्त कसरी बन्ने ? यसैले अलबेलापनमा पनि पापको खाता बनाउन बन्द गर । सदा पुण्य आत्मा भवको वरदान प्राप्त गर । अज्ञानी मानिसले यो स्लोगन भन्ने गर्छन्— नराम्रो नसुन, नदेख, नसोच... अब बाबा भन्नुहुन्छ व्यर्थ पनि नसुन, नसुनाऊ र नसोच । सदा शुभभावनाले सोच, शुभ बोली बोल, व्यर्थलाई पनि शुभ भावले सुन । जसरी विज्ञानको साधनले नराम्रो वस्तुलाई परिवर्तन गरेर राम्रो बनाइदिन्छ, रूप परिवर्तन गरिदिन्छ त्यस्तै तिमी सदा शुभचिन्तक, सबै आत्माहरूको बोलीको भावलाई परिवर्तन गर्न सक्दैनौ ? सदा भाव र भावना श्रेष्ठ राख्यौ भने सदा पुण्य आत्मा बन्नेछौ । स्वयम्को परिवर्तन नै अन्यको परिवर्तन हो । यसमा पहिला म, यस्तो सोच— यस मरजीवा बन्नुमा नै आनन्द छ, यसैलाई महाबली भनिन्छ । नडराऊ । खुशीले मर— यो मर्नु नै जिउनु हो, यो नै सच्चा जीवनदान हो ।

तिम्रो पहिलो वचन के छ ? एक बाबा दोस्रो न कोही अर्थात् मर्नु । नाम मर्नु हो तर सबै कुरा पाउनु हो । गर्न मुश्किल लाग्छ र ? छ सहज, केवल परिवर्तन गर्न आउँदैन— भाव र भावनाको परिवर्तन गर्न आउँदैन । वाह ड्रामा वाह जब भन्दछौ भने यो सबै के भयो । हरेक कुरा वाह-वाह भयो नि ! हाय-हाय समाप्त गरिदेऊ, वाह-वाह आउनेछ । वाह बाबा, वाह ड्रामा र वाह मेरो पार्ट । यही स्मृतिमा रट्यौ भने विश्वले वाह-वाह गर्नेछ । मुश्किल तब लाग्छ जब बाबाको साथलाई भुल्छौ— बाबालाई साथी बनाएर मुश्किललाई सहज पार्न सक्छौ । एकलै भयो भने बोझको अनुभव गर्दछौ । त्यसैले यसरी साथी बनाएर मुश्किललाई सहज गर । अच्छा ।

सदा सहयोगी, स्वयम् परिवर्तनद्वारा विश्व परिवर्तन गर्नेवाला, हर संकल्प र हर सेकेण्डमा पुण्यको खाता जम्मा गर्नेवाला, आफ्नो समर्थताद्वारा विश्वलाई समर्थ बनाउनेवाला, यस्ता महान, सदा श्रेष्ठ पुण्य आत्माहरूलाई बापदादाको यादप्यार र नमस्ते । *रुहानी बच्चाहरूको रुहानी बाबालाई गुडमर्निङ्ग, नमस्ते ।*

### पार्टीहरूसँग भेटघाट

१. सदा बाबाद्वारा मिलेको महामन्त्र याद रहन्छ ? कति सहज छ मन्त्र । यही मन्त्रद्वारा सबै दुःखहरूबाट पार भएर सुखका सागर बाबा समान बन्दछौ । कुनै पनि प्रकारको दुःख आयो भने मन्त्र लियो अनि दुःख गयो । अब दुःखको लहर पनि आउन सक्दैन । सपनामा समेत, अलिकति पनि दुःखको अनुभव नहोस्, शरीर बिमारी होस्, धन तलमाथि होस्, जेसुकै होस्, दुःखको लहर भित्र आउनु हुँदैन । लहरले पार गरेर जाओस् । सागरमा कहिल्यै नुहाएका छौ ? लहर आयो भने उफ्रेर (जम्प) पार गर्छन् । यदि तरिका आयो भने त्यसमा नुहाउने सुख प्राप्त हुन्छ, नत्र भने डुब्न पुग्छन् । लहरमा लहराउन आउँछ वा डुब्न पुग्छौ ? सागरका बच्चा डुब्न सक्दैनन् । खेल खेले जस्तै लहरलाई पार गर । दुःखको दिन समाप्त भयो ।

### २. विजयी भवको वरदानद्वारा मायालाई विदाई

बापदादाद्वारा सदा विजयी भवको वरदान प्राप्त भएको छ ? जब अलौकिक जन्म लियौ तब उपहार वा जन्मको वरदान बाबाले “विजयी भव” को दिनुभयो । जब यो वरदान याद रहन्छ अनि मायाले विदाई लिन्छ । माया मूर्छित हुन्छ, सामना गर्न सक्दैन । जस्तै सिंहको अगाडि बाख्राले के गर्छ ? देख्नासाथ मूर्छित हुन्छ । जब यो वरदान स्मृतिमा रहन्छ तब मायाले सामना गर्न सक्दैन । मायाको राज्य त अब समाप्त हुनेवाला छ, यो त केवल जस्तो कुनै हठले अगाडि राखिन्छ त्यस्तै थोरै श्वाँस बाँकी भएर पनि मायाले आफ्नो हठ देखाइरहेको छ । माया शक्तिशाली होइन । र तिमी सबै हौ— मास्टर सर्वशक्तिमान् । मास्टर सर्वशक्तिमान्को अगाडि शक्तिहीन मायाले के गर्न सक्छ ? जसरी कल्प पहिला पनि भनिएको थियो यी सबै मरिसकेका छन्, यस्तै यो माया पनि मरिसकेको छ, जीवित छैन, केवल निमित्त मात्र विजयी बन्नु छ ।

### ३. विजयीपनको नशाद्वारा सर्व आकर्षणबाट पर

सदा आफूलाई रूहानी शस्त्रधारी शक्ति सेना वा पाण्डवसेना सम्झन्छौ ? सेनालाई वा योद्धाहरूलाई सदैव के याद रहन्छ ? विजय । त्यसैले सदैव विजयको झण्डा आफ्नो मस्तकमा फरफराइरहेको अनुभव गर्दछौ ? सदा विजयको झण्डा फरफराउनेवाला विजयी रत्न हो हैन ? यस्तो विजयी रत्नहरूको यादगार बाबाको गलाको हार आजसम्म पुजिएको छ । हरेकलाई यो नशा रहनै पर्छ कि म गलाको हार हुँ । विजयीको निशानी सदा हर्षित हुन्छ । कुनै पनि प्रकारको आकर्षणबाट पर हुन्छ । जेसुकै भए पनि बाबा जस्तो आकर्षण स्वरूप कोही छ र ? त्यसैले सबैभन्दा सुन्दर को हुनुहुन्छ ? शिवाबाबा हुनुहुन्छ नि । त्यसैले सदैव बाबाको याद रहोस्, त्यही आकर्षणमा आकर्षित रहेमा फेरि कुनै आकर्षणले आकर्षित गर्न सक्नेछैन । यदि कसैले पनि तिमीलाई आफ्नो राज्य भाग्य दिन आयो भने लिन्छौ ? (लिनौ) किन ? किनकि आजकलको राष्ट्रपतिको कुर्सी पनि काँडाको कुर्सी हो । ताजतख्त छोडेर काँडाको कुर्सी कसले लिन्छ ? आज छ भोलि छैन । सदा यही नशामा रहने गर— हामीलाई जे मिलेको छ त्यो कसैलाई मिल्न सक्दैन । अहिले यी राष्ट्रपतिले चाहेर स्वर्गमा आउलान् ? बाबाको नबने सम्म स्वर्गमा आउन मिल्दैन । यहाँ नै रहनुपर्छ । हामी स्वर्गमा जानेछौं, यस्तो नशा र खुशी रहोस्— हामी विश्वका मालिकका बच्चा हौं । सदा भाग्यको सौभाग्य प्राप्त छ— त्यसैले सदा सौभाग्यवान् भयौ ।

### ४. हिंदा-डुल्दा चैतन्य आकर्षण गर्नेवाला बोर्ड— “खुशीको अनुहार”

जो भाग्यशाली हुन्छन् ती सदा खुशीले भरिपूर्ण हुन्छन् । जसले पनि हेर्दा खुशीको खजाना देखेर खजाना तर्फ आकर्षित होउन्, त्यसै पनि हेर, कुनै अमूल्य वस्तु राखेको छ भने नचाहे पनि सबै आकर्षित हुन्छन्, त्यसैले जोसँग खुशीको खजाना छ, उसको पछाडि स्वतः नै सबै आकर्षित हुन्छन् । खुशीको अनुहार हिंदा-डुल्दा चैतन्य आकर्षित गर्नेवाला बोर्ड हो । जहाँ जान्छ बाबाको परिचय दिन्छ । खुशीको अनुहार देख्दा बनाउनेको याद जरूर आउँछ । जब एउटा बोर्डले यति धेरैलाई परिचय दिन्छ, तिमी यति धेरै चैतन्य बोर्डले कतिलाई परिचय दिन्छ होला ? यति आकर्षण गर्नेवाला बोर्ड तयार भयो भने अझै स्थान ठूलो गर्नुपर्ने हुन्छ ।

### ५. बाप-दादाको सर्वश्रेष्ठ शृङ्गार— सन्तुष्टमणि

जो सन्तुष्टमणिहरू छन् उनीहरू नै बाबाको श्रेष्ठ शृङ्गार हुन् । जो सदा सन्तुष्ट रहन्छन् उनीहरूलाई सन्तुष्टमणि भनिन्छ । सदा सन्तुष्टताको झलक मस्तकमा चम्किरहोस्, उनीहरू नै साक्षात्-मूर्त बन्न सक्छन् । आफूलाई यस्तो श्रेष्ठ शृङ्गार सम्भरेर सदा खुशनशीब रहन्छौ ? यस्तो भाग्य वा यस्तो तकदिर सारा कल्पमा कसैको हुन सक्दैन । भाग्यशाली सदा खुशीमा नाचिरहन्छन् । बापदादालाई जति खुशी हुन्छ त्योभन्दा धेरै बच्चाहरूलाई हुनुपर्छ, भट्किरहेकोलाई ठेगाना मिल्नो वा प्यासीको प्यास मेटियो भने ऊ खुशीमा नाच्छ नि । यस्तो खुशीमा रहने गर जो कोही उदासले तिमीलाई देख्यो भने ऊ पनि खुशी होस्, उसको उदासी मेटियोस् ।

### ६. विशेष आत्माहरूको विशेष कर्तव्य— “हर कर्ममा ध्यान”

जो कर्म म गर्छु मलाई देखेर सबैले गर्नेछन् यस्तो ध्यान हरेक कर्ममा राख्नु यही विशेष आत्माहरूको कर्तव्य हो । हर कर्म यस्तो होस् जो सबैले देखेर “वान्स मोर (एक पटक फेरि)” गरून् । जसरी ड्रामामा जो विशेष पाटधारी हुन्छन्, जसलाई हीरो पाटधारी भनिन्छ, उनको आफूमाथि कति ध्यान रहन्छ, हरेक कदम सोचेर-बुझेर उठाउँछन्, किनकि सबैको आँखा हीरो माथि हुन्छ । त्यसैले यति धेरै ध्यान दिएर हिँड्ने गर ।

### वरदान:— योगबलद्वारा मायाको शक्तिमाथि विजय प्राप्त गर्नेवाला सदा विजयी भव

ज्ञान बल र योग बल सबैभन्दा श्रेष्ठ बल हो । जसरी विज्ञानको बलले अन्धकारमाथि विजय प्राप्त गरेर उज्यालो पारिदिन्छ । त्यस्तै योगबलले सदाको लागि मायामाथि विजय प्राप्त गरेर विजयी बनाइदिन्छ । योगबल यति धेरै श्रेष्ठ बल हो जो मायाको शक्ति यसको अगाडि केही पनि होइन । योगबलवाला आत्माहरू सपनामा पनि मायासँग हार खान सक्दैनन् । सपनामा पनि कुनै कमजोरी आउन सक्दैन । यस्तो विजयको तिलक तिम्रो मस्तकमा लागेको छ ।

स्लोगन:— पहिलो नम्बरमा आउनु छ भने व्यर्थलाई समर्थमा परिवर्तन गरिदेऊ ।